

MILL-PATRIMONJU TA' BIRKIRKARA

Kitba ta' SAL

Biex juru l-imhabba bla qies taghhom lejn il-Patruna Sant'Elena, u biex ifakkru b'mod xieraq u ġeneruż il-50 sena minn meta l-Proto-Kolleġġjata Elenjana ġiet mghollija ghad-dinjità ta' Bażilika Sagrosanta, il-Banda Duke of Connaught u l-Banda Sant'Elena din is-sena impenjaw ruhhom f'rinnovazzjoni ta' l-Umbrellun u t-Tintinnabulu Bażilikali: ġest li ġie apprezzat mhux ftit mill-Kapitlu u l-Poplu ta' Birkirkara.

Dawn iż-żewġ Korpi Filarmoniċi żgur imxew fuq il-passi ta' Ghaqdiet Kostitwiti u ta' Benefatturi Karkarizi ta' l-imghoddi li, skond ma ċ-ċirkostanzi kienu jippermettulhom, hadmu u stinkaw kemm felhu biex Birkirkara u t-Tempju Kolleġġjali taghha jkollhom patrimonju sinjifikanti, mirqum u msawwar b'opri kbar li jghollu l-isem u l-prestiġju taghhom. Insemmu biss uhud minn dawn l-opri li saru fil-Kolleġġjata preżenti (u mhux fil-Qadima u l-anqas fil-Knejjes filjali) u li ghadna nghożżuhom sal-lum u jiffirmaw parti minn dan il-wirt artistiku taghna.

BALDAKKIN

Fil-5 ta' Frar 1817 il-Prokuratur tal-Fratellanza tas-Sagrament, Mastru Franġisk Sammut iben Mastru Mikiel, bi flus moghtija lilu anki mil-Logutenent ta' Birkirkara Girgor Gatt, kien ha hsieb jaghmel Baldakkin għall-purċissjonijiet Sagramentali ta' Corpus u ta' l-Epifanija. Kien qam 800 skud.

PULPTU

Fi żmien il-Prepostu Pietru Pawl Micallef sar il-Pulptu ta' l-injam għall-korsija tal-Kolleġġjata (u li bhalissa jinsab ġewwa s-Sagristija). F'deskrizzjoni tiegħu li ghamel il-Perit u Skultur Rabti Antonio Fabri, hemm miktub li dan il-Pulptu ghandu 8 kapitelli, kuruna bejn żewġ weraq tal-palm, u medalja bix-xbiha ta' Santa Liena. Biex jahdmu, dan Fabri ha 250 skud.



LANTERNI TAL-FIDDA

Fil-5 t'Ottubru 1777, wara l-purċissjoni tal-Madonna tar-Rużarju, il-Kapitlu hatar lil Wiġi Borg u Stiefnu Camenzuli bhala Prokuraturi sabiex bil-flus tal-Fratelli tal-Fratellanza tar-Rużarju jaghmlu sett ta' lanterni jew fanali tal-fidda ghall-Altar taghhom. Imbaghad, hafna snin wara, Katerina Bartolo, xebba Karkariża u benefattriċi kbira, ghamlet testment fis-17 ta' Ġunju 1862 fejn ordnat li minn flusha jsiru 4 lanterni tal-fidda, bil-lasti taghhom tal-fidda wkoll, sabiex jintużaw fil-purċissjonijiet kollha bis-SSmu. Sagrament.



TUŻELL

Fil-1849 il-Prokuratur tal-Kollegġjata, bl-għajjnuna ta' 300 skud li offriet il-Knisja ta' Santu Rokku, hallsu lid-Ditta Busuttil tal-Belt, tal-lama, il-frenża u l-glalen tad-deheb ghat-tużell kbir li ghamlu biex jiehju post iehor qadim li kien "antikissmu". Stqarrew li t-tużell il-ġdid, li kellu jiswa ma' l-elf skud, kien ta' "*grandissimo piacere al popolo, il*



quale da molto tempo lo desiderava”. Ix-xoghol fuq il-qafas ta’ l-injam tieghu sar mill-Imghallem Mastrudaxxa Karkariż Gakbu Debono, iben Ċensu, flimkien ma’ l-Iskultur Toni Sapiano, iben Pawlu, mir-Rabat ta’ Malta; filwaqt li d-disinjatur Ġanni Galdes kien responsabbli għall-eskuzzjoni tax-xoghol kollu li kellu jkun sitt darbiet akbar mid-disinn magħmul mill-istess Galdes.

BAĊIL TAL-FIDDA

Mikiel’Ang’ Gauci, iben il-Kjeriku Franġisku, nhar it-13 ta’ Mejju 1838, stqarr li xi żmien qabel hu kien għadda f’idejn il-Prokuratur tal-Fratellanza tas-Sagrament baċil tal-fidda għall-użu ta’ l-istess Fratellanza. Ried ukoll li dan il-baċil jibqa’ taht il-harsien tal-Prokuraturi wiehed wara l-iehor, u għal dejjem.

LAMPIERI TAL-FIDDA

Fil-4 ta’ Settembru 1787, iż-żewġ Prokuraturi ta’ l-Altar ta’ Sant’Andrija ftehm u ma’ l-Imghallem Salvu Camilleri iben Wiġi, mill-Belt Valletta, biex jagħmel lampier tal-fidda ta’ Franza, li jkun jiżen xi 16-il libbra, għall-istess Altar tal-Qaddis Protettur tas-Sajjieda u l-Bahhara. Il-lampier kellu jqum 300 skud, li ngabru kollha mis-sajjieda foqra Karkariżi li kienu ġa għammru dak l-Altar b’kulma kien jinhtieg. Tliet xhur wara, bit-thabrik tal-Prokuratur Sekular ta’ l-Altar tal-Lunzjata u Ġesù Bambin, ġie ordnat lampier li jiżen 13-il libbra ta’ fidda Rumana għall-istess Altar, u kellu jsir skond wiehed minn tliet disinji li kienu ġew ipprezentati. Bil-ftehim li sar fis-26 ta’ Diċembru 1787, dan il-lampier kellu jiġi jqum mat-350 skud. Sa minn żmien qabel, lampier iehor tal-fidda kien ġie mogħti lil Altar u l-Kappella tas-Sagrament fil-31 ta’ Marzu 1753 minn żewġ Karkariżi twajba, Pawlu Xiberras u Ċensu Agius. Dan il-lampier kien jiżen 41 libbra u qam 150 skud. Iż-żewġ benefatturi riedu li wara mewthom jieh u hsiebu l-Prokuratur tal-Fratellanza ta’ dak l-Altar.



OSTENSORJU TAL-FIDDA

Fil-15 t’April 1749, l-Imghallem Patist Gatt, bhala Prokuratur tal-Kappella u tal-Fratellanza tas-Sagrament, u taht id-direzzjoni tal-magħruf Pittur Francesco Zahra li kien l-akbar artist tas-Seklu XVIII,



fthiehem ma' l-argentier Indrì Troisi, mill-Belt, biex dan jahdem Ostensorju tal-Fidda fuq pedistall bi tliet faççati, u jlestih bil-hגיע b'kollox u bl-iskatola fejn tinzamm l-Ostja Konsagrata. Il-piż totali kellu jkun ta' madwar 10 libbri. Imbagħad, l-istess Troisi kellu jindura l-kuruna, l-ornamenti u l-iskatola, u kollox kellu jiġi approvat mill-istess Zahra (li pitter il-kwadru titulari tal-Kor u kwadri ohra fil-Kolleġġjata).



FONTI TAL-MAGHMUDIJA

It-tabib Salvu Sammut li kien Prokuratur tal-Kolleġġjata, fit-30 ta' Mejju 1762 qabbad lill-Imghallem Antonio Durante, mill-Isla, biex jahdem Fonti tal-Magħmudiya ta' l-irham, merfugh mill-art b'tarġa ta' l-irham abjad, u biz-zokklu tal-pedistall magħmul minn irham aħdar tal-Lvant. Fejn kellha titqiegħed xi skrizzjoni fuq il-pedistall kellu jkun hemm irham abjad, filwaqt li l-ornamenti tiegħu kellhom ikunu ta' l-irham isfar ta' Siena. Fil-ġnub ta' l-istess pedistall il-marmista kellu jwajjal żewġ armi tan-neputi tal-benefattur (Gabrieli u Xicluna). Il-vaska ta' ġewwa l-Fonti kellha tkun ta' rham iswed bil-vini sofor, b'weraq u arzell ta' rham isfar

ta' Siena; u kollox kellu jsir skond id-disinn li l-Prokuratur kien issottomettielu. Il-Fonti qam 350 skud.

IRHAM MAL-KWADRU TAL-KOR

L-imħabba tal-Karkariżi għall-Patrana Sant'Elena, kif intqal qabel, hija bla qies; u kienet hekk ukoll matul is-Sekli l-imghoddija. B'ghajnejhom mitfughin fuq l-altar u l-kwadru tagħha fil-Kor, l-antenati tagħna riedu li jżejnuhom bl-irham fin kif jixirqilhom. Għalhekk fl-24 ta' Marzu 1771 it-Tabib Salvu Sammut fthiehem ma' l-Imghallem Klawdju Durante, mill-Isla, biex dan jahdem u jqiegħed madwar il-kwadru ta' Santa Liena gwarniç ta' l-irham isfar bil-vini, minn ta' Siena, li jkun



wiesa' xiber u nofs u jkun skond il-mudell. Ix-xoghol lest kellu jigi mifli u approvat minn Rokku Buhagiar, il-pittur maghruf l-iehor; ghalix missirijietna, fejn ma kinux jifhmu bizzejjed, kienu jistrieħu fuq l-opinjoni ta' l-esperti.

KORP SANT TA' SANT'AWRELJU

Fit-13 ta' Lulju 1815, il-Kanonku Dun Ġwann Zarb ried ikompli jżejjen il-Kollegġjata billi, bl-approvazzjoni tal-Kapitlu, ġieb il-Korp-Sant ta' Sant'Awrelju, Martri, biex tieħu hsiebu l-Fratellanza ta' Sant'Andrija; u għalhekk ġie mqieghed taħt l-Altar tal-Kappella ta' dawn il-Fratelli-sajjieda. Biex jagħmel tajjeb għall-ispejjeż, l-istess Kanonku Zarb halla għalqa ta' tlett iħbula ġewwa Wied il-Kbir.



VARA TAL-MADONNA TAD-DUTTRINA

L-Iskultur Franġisk Psaila, l-istess bħal missieru Salvu li hadem l-istatwa maestuża ta' Sant'Elena, kien ihobbha 'l Birkirkara bil-Kollegġjata tagħha. Ghalekk huwa wkoll ma naqasx li jagħmel xi haġa li tkun unika u tibqa' għal dejjem. Din l-opra tiegħu kienet il-vara ta' l-injam tal-Madonna tad-Duttrina li, fit-8 ta' Mejju 1870, hu għaddiha, indurata u lesta minn kollox, f'idejn il-Ven. Sodalità tal-Vergni Marija taħt l-istess titlu, imwaqqfa fil-Kollegġjata Karkariża. Dan l-iskultur Psaila ma ha ebda hlas għax-xogħol tiegħu biex kompli jżid l-opri artistici fit-Tempju Elenjan.

Il-Karkariži wrew l-imħabba tagħhom lejn dan it-Tempju maestuż ta' Santa Liena mhux biss f'opri fuq

ġewwa, iżda fuq barra wkoll. Insemmu hawn tnejn biss.

ARLOĠĠ MAL-FACĊATA


Il-Poplu Karkariż kien ilu jixtieq hafna li mal-facċata tal-Kollegġjata jkun hemm arloġġ li juri u jdoqq il-hin bil-qniepen tiegħu. Ma damx wisq ma tfaċċa benefattur Karkariż li offra li jagħmel dan l-arloġġ minn flusu, u fl-istess hin ried li jibqa' anonimu. Għalhekk deher għalih u



minfloku l-Prokuratur tal-Knisja li b'dak li tahom dan il-benefattur u b'mitt skud ohra li offra ghal dan il-ghan il-Prokuratur tal-Knisja rurali ta' San Ġiljan (li kienet tiddependi mill-Arcimatriċi ta' Birkirkara), kif ukoll bit-thabrik tat-tabib Leopoldo Bernard u tal-Ġurat ta' Birkirkara, it-tabib l-iehor Girgor Gatt, l-arloġġ li hemm illum ġie ordnat fis-27 ta' Novembru 1781.

QNIEPEN ĠODDA

Sa minn hafna żmien ilu l-Karkariżi riedu li jkollhom qniepen kbar, bhalma sal-lum stess ghandhom l-akbar qanpiena f'Malta u Ghawdex. Ghalhekk fis-26 ta' Novembru 1776, l-ahwa Franġisku u Ġwakkin Triganza, tal-Belt Valletta, ġew imqabbdin mill-Prokuratur tal-Kolleġġjata biex ifondu żewġ qniepen tal-bronż: il-kbira ta' 20 qantar u 60 ratal, li kellha tiehu post il-qanpiena l-kbira l-ohra li kien hemm qabel u li ma tantx kienet irnexxiet. Ftit aktar minn sena wara, fl-10 ta' Jannar 1778, il-qanpiena kbira l-ġdida kienet lesta, u l-Prokuratur hallas lil Ġwakkin u lil huom l-iehor Toni. Qablu li l-prezz kien ta' 2,216-il skud fi flus tal-fidda u tar-ram, u hadu lura wkoll il-qanpiena l-kbira l-qadima bhala parti mill-hlas. Imbagħad, fit-23 ta' Marzu 1781, tlestiet ukoll it-tieni qanpiena li kienet tiżen 8 qnatar u 60 ratal. Din swiet 963 skud. Fl-ahharnett, ta' min isemmi wkoll lill-Kavalier Ċensu Borg (Brared), patrijott kbir Karkariż, li wisq qabel ma kkummissjona l-vara ta' Santa Liena, fid-19 t'April 1809 kien ordna minghand l-istess funditur Ġwakkin Triganza żewġ qniepen ohra għall-Kolleġġjata għażiża tieghu: il-kbira ta' 40 qantar, u ż-żghira ta' 16-il qantar.





OPRI OHRA

Jeżistu hafna opri ohra artističi fil-Kolleġġjata Elenjana li hawnhekk ma hawnx wisa' biżżejjed biex insemmuhom wahda wahda. Min ghamel opra u min opra ohra. Kien hemm ukoll min l-anqas kien jaf x'opra ser issir bi flusu. Hekk ġralu l-Arċipriet Dun Patist Xicluna (li ghal xi żmien kellu hafna inkwiet mal-Kapitlu). Fit-testment li ghamel fil-31 ta' Diċembru 1733 dan l-Arċipriet impona obbligu fuq il-werrieta tieghu li kellhom jaghmlu fil-Kolleġġjata xi opra ta' pittura jew skultura jew bil-hadid jew bl-injam jew anki bil-ġebel. U fil-fatt dawn l-eredi kienu ddeċidew li bi flus il-mejjet Arċipriet jaghmlu l-Fonti tal-Maghmudija msemmi hawn fuq u li x-xoghol fuqu dam ikarkar ghal 30 sena.

Kien hemm min ta ġidu kollu biex waqqaf il-Kanonikati mholljin għall-Karkariżi (bħal Dun Filippu Borgia u Dan Perin Borg). Min irregala l-istatwa maestruza ta' Sant'Elena (bħall-Kavalier Ċensu Borg, Brared), u kien hemm il-Poplu Karkariż kollu li b'saġrificċji mhux żghar bena u waqqaf it-Tempju Monumentali Elenjan li dwaru l-Isqof ta' Malta ta' dak iż-żmien, Pawlu Alpheran de Bussan, fit-13 ta' Novembru 1730 kiteb lis-Santa Sede u ftahar li "*opus quidem surrexit magnificum*" (= "il-Knisja bdiet tiela tassew kbira u imponenti"), filwaqt li fi żmienna stess ġie deskritt bħala "*una Basilica degna di Roma*" (= "Bażilika li taghmel ġieh lil Ruma"). Kien hemm ukoll min, mill-ftit li kellu, ghamel l-almu tieghu kollu. Dawn kollha, bħall-Banda Duke of Connaught u l-Banda Sant'Elena, kellhom hsieb fiss u dominanti wiehed: dak li juru l-imhabba kbira tagħhom għall-Patrana Sant'Elena, u li jaraw fl-istess hin li isem Birkirkara jinżamm dejjem fuq quddiem nett u fl-oghla livell.



flis-Salib
il-Qawmien tagħna